



گورنر KATHY HOCHUL

فوری ریلیز کے لیے: 6/2/2026

زخمی کارکنان کی مفت کمیونٹی کالج تک رسائی میں مدد کی خاطر، ورکرز کمپنیشن بورڈ، SUNY اور CUNY کے مابین نئے تعاون پر گورنر HOCHUL کی جانب سے روشنی

یہ گورنر Hochul کی **SUNY/CUNY Reconnect** پیش رفت اور افرادی قوت کی ترقی کے کامیاب پروگرامز پر استوار ہے جو نیو یارک کے شہریوں کو معاشرے میں پیش رفت کے قابل بناتے ہیں

یہ تعاون ریاستی حکومت کے مشترکہ کردار کو اجاگر کرتا ہے جو نیو یارک کے شہریوں کے فائدے کی خاطر متحد ہو کر کام کر رہی ہے

گورنر Kathy Hochul (کیتھی ہوکل) نے آج نیو یارک اسٹیٹ ورکرز کمپنیشن بورڈ اور SUNY اور CUNY کے مابین ایک نئی شراکت داری قائم ہونے کا اعلان کیا ہے، جس کا مقصد ہے کہ SUNY اور CUNY کے Reconnect پروگرامز کے ذریعے بالغ طلباء کے لیے مفت کمیونٹی کالج کو فروغ دیتے ہوئے نیو یارک کے زخمی ہونے والے شہریوں کی مدد کی جائے۔ گورنر Hochul (ہوکل) کی SUNY اور CUNY Reconnect کاوش کے تحت، ریاست نیو یارک 25 سے 55 سال کی عمر کے ایسے بالغوں کے لیے مفت ٹیوشن، فیس، کتابیں اور سامان فراہم کرتی ہے، جن کے پاس پہلے سے کالج کی ڈگری موجود نہیں ہوتی اور وہ بلند طلب والے شعبے میں ایسوسی ایٹ ڈگری حاصل کرنے کے خواہشمند ہوتے ہیں۔ ریاست نیو یارک کا ورکرز کمپنیشن بورڈ حال ہی میں زخمی ہونے والے کارکنوں کو درخواست دینے کی ترغیب دے رہا ہے، اور اس کے لیے آگاہی پیدا کرنے کی خاطر 5,000 سے زائد میلرز ارسال کیے گئے ہیں جبکہ ایک نیا ویب پیج wcb.ny.gov/reconnect بھی لانچ کیا گیا ہے۔

"SUNY اور CUNY Reconnect زندگی بدل دینے والے پروگرامز ہیں، جو نیو یارک کے ہزاروں شہریوں کو پہلے ہی نئے مواقع حاصل کرنے میں مدد دے چکے ہیں تاکہ وہ زیادہ طلب والے شعبوں میں ڈگریاں حاصل کر سکیں،" گورنر Hochul (ہوکل) نے کہا۔ "اب جبکہ ہم ان پروگرامز کو مزید وسعت دینے اور نئی ڈگری کے مواقع شامل کرنے پر کام کر رہے ہیں تو میں یہ بھی یقینی بنانا چاہتی ہوں کہ نیو یارک کا ہر اہل شہری اس بابت واقفیت رکھتا ہو کہ ان کے پاس ڈگری حاصل کرنے، اچھی ملازمت پانے اور نیو یارک کو پھلتا پھولتا رکھنے میں مدد دینے کے مواقع دستیاب ہیں۔"

نیو یارک اسٹیٹ ورکرز کمپنیشن بورڈ نے اسٹیٹ یونیورسٹی آف نیویارک (State University of New York,) اور سٹی یونیورسٹی آف نیویارک (City University of New York, CUNY) کے ساتھ ایک نئی شراکت داری شروع کی ہے جس کا مقصد SUNY اور CUNY کے Reconnect پروگرامز کو فروغ دینا اور نیو یارک کے ضرورت مند شہریوں کی مدد کرنا ہے۔ کام سے متعلق چوٹ یا بیماری کے بعد، زخمی کارکنوں کو نئی مہارتیں سیکھنے اور نئے کریئرز تلاش کرنے میں مدد دینے کی خاطر، SUNY اور CUNY کے Reconnect پروگرامز حیات نو کا سا کردار ادا کرتے ہیں تاکہ انہیں افرادی قوت میں واپس شامل ہونے میں مدد دی جا سکے۔ ورکرز کمپنیشن بورڈ کے ووکیشنل ری ہیبیلیٹیشن کاؤنسلرز، جو افرادی قوت میں واپس شمولیت کے راستے ڈھونڈنے والے زخمی کارکنوں کے ساتھ قریبی طور پر کام کرتے ہیں، ایسے اہل زخمی کارکنوں کی شناخت کرنے اور انہیں مفت کالج پروگرامز سے منسلک کرنے میں مدد کریں گے۔

NYS کے ورکرز کمپنیشن بورڈ کی چیئر Freida D. Foster (فریڈا ڈی فوسٹر) نے کہا، "جب کسی کارکن کی چوٹ یا بیماری انہیں اپنی پرانی نوکری پر واپس جانے سے روک دے، تو یہ ان کے لیے بے حد پریشان کن ہو سکتا ہے۔ SUNY اور CUNY کے Reconnect پروگرامز کے ذریعے مفت کالج، ان زخمی کارکنوں کو نہ صرف ایک امید دیتا ہے، بلکہ ایک بہتر مستقبل کی جانب ان کی پیش قدمی کے دوران انہیں حقیقی معنوں میں صلاحیتیں اور ڈگریاں بھی دیتا ہے۔"

SUNY کے چانسلر John B. King Jr. (جان بی کنگ جونیئر) نے کہا "گورنر Hochul (ہوکل) کی قیادت میں، نیو یارک کے شہریوں کے پاس ہمیشہ سے کہیں زیادہ مواقع ہیں کہ وہ اعلیٰ معیار کی اور سستی تعلیم تک رسائی حاصل کر سکیں، زیادہ طلب والے شعبوں میں ڈگری حاصل کر سکیں، اور معاشرتی ترقی کرتے ہوئے ریاست کی معاشی ترقی کو تقویت دینے میں مدد دیں۔ ورکرز کمپنیشن بورڈ کے ساتھ یہ شراکت داری، نیو یارک کے شہریوں اور بحیثیت مجموعی ہماری ریاست کو فائدہ پہنچانے کی خاطر، گورنر Hochul (ہوکل) کی جانب سے اپنی دسترس میں موجود ان گنت اختیارات کو استعمال میں لانے کی ایک شاندار مثال ہے۔"

SUNY کے بورڈ آف ٹرسٹیز نے کہا، "نیو یارک کے ایسے زخمی شہری جو اپنی بحالی کی کوششوں کے حصے کے طور پر افرادی قوت میں داخل ہونے کے لیے نئے مواقع تلاش کر رہے ہیں، ان کی خاطر SUNY Reconnect پروگرام کو فروغ دینے پر ہم گورنر Hochul (ہوکل) کو سراہتے ہیں۔ گورنر Hochul (ہوکل) اور ریاستی رہنماؤں کے بھرپور تعاون کے ذریعے، SUNY Reconnect نے نیو یارک کے ہزاروں شہریوں کو بالغ طلبہ کے بطور ڈگریاں حاصل کرنے کی ترغیب دی ہے، اور ہم ریاست بھر کے کمیونٹی کالجز میں مواقع فراہم کرنے کا سلسلہ جاری رکھیں گے۔"

CUNY کے چانسلر Félix V. Matos Rodríguez (فیلکس وی ماتوس روڈریگیز) نے کہا، "یہ شراکت داری ہمارے اس مشترکہ مطمح نظر کی عکاسی کرتی ہے کہ ہم نیو یارک کے شہریوں کو ان کے موجودہ حالات زندگی میں سہارا دیں اور ان کی اعلیٰ تعلیم تک رسائی کو وسعت دیں کہ جو معاشی ترقی اور بہتر مستقبل کی جانب لے جانے والا ایک مضبوط راستہ ہے۔ ہمیں بے حد خوشی ہے کہ CUNY Reconnect زخمی کارکنوں کے لیے ایسے دروا کر رہا ہے کہ جس سے وہ نئی مہارتیں حاصل کر سکتے ہیں، ڈگریاں حاصل کر سکتے ہیں اور مزید اعتماد اور مقصد کے ساتھ دوبارہ افرادی قوت میں شامل ہو سکتے ہیں۔ ہم نیو یارک کے مزید شہریوں کے لیے اعلیٰ تعلیم کے مواقع میں اضافہ کرنے میں مدد دینے پر، گورنر Hochul (ہوکل) کا شکریہ ادا کرتے ہیں۔"

گورنر Hochul (ہوکل) کے [2025 کے اسٹیٹ آف دی اسٹیٹ خطاب](#) کے حصے کے طور پر، SUNY اور CUNY Reconnect سے 55 سال کی عمر کے ایسے طلبہ کے لیے مفت ٹیوشن، فیس، کتابیں اور تعلیمی سامان فراہم کرتے ہیں جو زیادہ طلب والے مخصوص شعبوں میں ایسوسی ایٹ ڈگری حاصل کر رہے ہیں، جن میں ایڈوانسڈ مینوفیکچرنگ، مصنوعی ذہانت، سائبر سیکیورٹی، انجینئرنگ، ٹیکنالوجی، نرسنگ و صحت کے دیگر متعلقہ شعبے، سبز اور قابل تجدید توانائی، اور ایسے شعبوں میں درس و تدریس شامل ہے کہ جہاں اساتذہ کی کمی ہے۔ گورنر نے اپنے [2026 کے اسٹیٹ آف دی اسٹیٹ خطاب](#) کے حصے کے طور پر SUNY اور CUNY Reconnect کے کامیاب پروگرامز کو وسعت دینے کے اپنے منصوبوں کا اعلان کیا تھا۔

مالی سال 2027 کے بجٹ کے حصے کے طور پر، گورنر Hochul (ہوکل) ایسے اہل بالغ طلباء میں اضافے کے لیے \$12.5 ملین کی سرمایہ کاری کی تجویز دے رہی ہیں جو لاجسٹکس، ایئر ٹریفک کنٹرول اور ٹرانسپورٹیشن، اور ایمرجنسی مینجمنٹ کے شعبوں میں کریئرز بنانے کی تیاری کر رہے ہیں، نیز یہ سرمایہ کاری ایسے بالغ طلباء کے لیے نرسنگ میں ڈگری لینے کے عمل کو بھی آسان تر بنائے گی جن کے پاس پہلے سے کوئی ڈگری موجود ہے۔ اس سے مالی سال 2026 میں اس اسکالرشپ پروگرام کے قیام کے لیے گورنر کی جانب سے کی گئی \$47 ملین ڈالر کی ابتدائی سرمایہ کاری کو مزید تقویت ملے گی۔

ورکرز کمپنیشن بورڈ کی ووکیشنل ری ہیبیلیٹیشن ٹیم زخمی کارکنان کے لیے معاونتی خدمات کا ایک وسیع سلسلہ فراہم کرتی ہے، جس میں حصول ملازمت کے لیے رزیومے کی تیاری، ملازمت کی تلاش میں مدد، کم مشقت کی حامل یا متبادل کام کی ذمہ داریوں کے حوالے سے آجریں سے رابطہ، اور دیگر خدمات شامل ہیں۔ بورڈ کے عملے

میں ایسے لائسنس یافتہ کلینیکل سوشل ورکرز بھی شامل ہیں جو کام سے متعلق چوٹ یا بیماری کی صورت میں ہمراہ پیش آنے والے مسائل سے نمٹنے میں زخمی کارکنان کو مدد دیتے ہیں۔ زخمی کارکنان کے لیے تمام تر خدمات بالکل مفت ہیں۔ بورڈ کی معاونتی خدمات کے بارے میں مزید جاننے کے لیے، wcb.ny.gov/content/main/Workers/lp_services.jsp وزٹ کریں۔

گورنر کے 2026 کے اسٹیٹ آف دی اسٹیٹ میں، طبی نگہداشت تک رسائی کے عمل کو بہتر بناتے ہوئے زخمی کارکنان کی مزید مدد کا منصوبہ بھی شامل ہے۔ زخمی کارکنان کے علاج کے لیے بورڈ کی خصوصی اجازت کے تقاضے کی جگہ پر، گورنر ایسی قانون سازی کی تجویز پیش کر رہی ہیں کہ جس کے تحت تمام اہل اور اچھی شہرت رکھنے والے لائسنس یافتہ طبی فراہم کنندگان زخمی کارکنان کا علاج کر سکیں گے۔

اسٹیٹ یونیورسٹی آف نیو یارک کے بارے میں

اسٹیٹ یونیورسٹی آف نیو یارک امریکہ میں اعلیٰ تعلیم کا سب سے بڑا جامع نظام ہے، اور نیو یارک کے 95 فیصد سے زیادہ شہری SUNY کے 64 کالجوں اور یونیورسٹیوں میں سے کسی ایک سے 30 میل کی حدود کے اندر مقیم ہیں۔ پورے نظام میں، SUNY کے تحت چار اکیڈمک ہیلتھ سینٹرز، پانچ اسپتال، چار میڈیکل اسکولز، دو ڈینٹل اسکولز، ایک لاء اسکول، ملک کا سب سے قدیم میری ٹائم اسکول، ریاست کا واحد آپٹومیٹری کالج، 12 ایجوکیشنل ایپرچونٹی سینٹرز، 30 سے زائد ATTAIN ڈیجیٹل لٹریسی لیبز شامل ہیں، اور یہ امریکی محکمہ توانائی (US Department of Energy) کی ایک نیشنل لیبارٹری کا انتظام بھی سنبھالتا ہے۔ مجموعی طور پر، SUNY اپنے کریڈٹ اور نان کریڈٹ کورسز اور پروگرامز، مسلسل تعلیم، اور کمیونٹی اوٹ ریچ پروگرامز کے پورٹ فولیو کے ذریعے تقریباً 1.7 ملین طلباء کو خدمات فراہم کر رہی ہے۔ SUNY نیو یارک میں ہونے والی تعلیمی تحقیق میں سے تقریباً ایک چوتھائی کی نگرانی کرتی ہے۔ نظام بھر میں مالی سال 2025 کے دوران تحقیق پر ہونے والے اخراجات تقریباً \$1.5 بلین ہیں، جس میں طلباء اور فیکلٹی کا قابل ذکر تعاون شامل ہے۔ دنیا بھر میں SUNY کے تین ملین سے زائد سابق طلباء ہیں اور نیو یارک کے کالج کی ڈگری کے حامل ہر تین شہریوں میں سے ایک SUNY سے فارغ التحصیل ہے۔ SUNY کس طرح مواقع پیدا کرتی ہے، اس بارے میں مزید جاننے کے لیے suny.edu پر جائیں۔

سٹی یونیورسٹی آف نیو یارک کے بارے میں

سٹی یونیورسٹی آف نیو یارک شہری علاقے میں قائم ملک کی سب سے بڑی عوامی یونیورسٹی ہے، جو سماجی تحریک کا ایک انقلابی محرک ہے جسے نیو یارک سٹی کے وجود زندگی کا ایک اہم جزو سمجھا جاتا ہے۔ 1847 میں ملک کے اعلیٰ تعلیم کے پہلے مفت سرکاری ادارے کے طور پر قائم کی جانے والی CUNY، آج سات کمیونٹی کالجز، 11 سینئر کالجز اور آٹھ آنرز، گریجویٹ اور پیشہ ورانہ اداروں کے ساتھ نیو یارک شہر کے پانچ بوروز میں پھیلی ہوئی ہے، جہاں تقریباً 247,000 انڈر گریجویٹ اور گریجویٹ طالب علموں کو تعلیم دی جاتی ہے، اور ہر سال 50,000 ڈگریاں جاری کی جاتی ہیں۔ CUNY کا معیاری تعلیم اور کم خرچ ہونے کا امتزاج کم آمدنی والے اتنے طلباء کو متوسط طبقے میں شامل کرتا اور مزید آگے لے جاتا ہے جن کی تعداد Ivy League کے تمام کالجوں میں پڑھنے والے ایسے طلباء کی مجموعی تعداد سے تقریباً چھ گنا زیادہ ہے۔ یونیورسٹی کے 80 فیصد سے زیادہ گریجویٹس نیو یارک میں ہی قیام کرتے ہیں جس سے شہر کی اقتصادی، شہری اور ثقافتی زندگی کے تمام پہلوؤں میں ان کا حصہ بھی شامل ہوتا ہے اور وہ شہر کی افرادی قوت کو ہر شعبے میں متنوع بھی بناتے ہیں۔ CUNY کے گریجویٹس اور فیکلٹی نے بہت سے شاندار اعزازات حاصل کیے ہیں، جن میں 13 نوبل انعامات اور 26 مک آرٹھر "جینیٹس" گرانٹس شامل ہیں۔ یونیورسٹی کا یہ تاریخی مشن آج بھی جاری ہے: تمام طلباء کو، ان کے وسائل یا پس منظر سے قطع نظر، اولین درجے کی عوامی تعلیم فراہم کی جائے۔ CUNY کے بارے میں مزید جاننے کے لیے، <https://www.cuny.edu> وزٹ کریں۔

NYS ورکرز کمپنیشن بورڈ کے بارے میں

ورکرز کمپنیشن ایک انشورنس ہے جو کام سے متعلق چوٹوں یا بیماری کی صورت میں اجرت کے ضیاع کا معاوضہ اور/یا طبی نگہداشت فراہم کرتی ہے۔ یہ مراعات ریاست نیو یارک کے ہر ایک اہل کارکن کے لیے ان کی شہریت یا امیگریشن اسٹیٹس سے قطع نظر دستیاب ہیں۔ ورکرز کمپنیشن بورڈ ریاست نیو یارک میں ورکرز کمپنیشن، معذوری کی مراعات، اور بامعاوضہ خاندانی رخصت کے انتظام کی نگرانی کرتا ہے۔ اس کا مقصد ہے کہ مراعات کی درست طور پر فراہمی کو یقینی بناتے ہوئے اور قانون کی پابندی کے ذریعے ملازمین اور آجریں کے حقوق کا تحفظ کیا جائے۔ www.wcb.ny.gov پر مزید معلومات حاصل کریں۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیمر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)